



Gabra tal-gurisprudenza

KONKLUŻJONIJIET TAL-AVUKAT ĠENERALI
RANTOS
ippreżentati fis-7 ta' Settembru 2023¹

Kawża C-371/22

G sp. z o.o.
vs
W S.A.

(talba għal deċiżjoni preliminari mressqa mis-Sąd Okręgowy w Warszawie (Qorti Reġjonali ta' Varsavja, il-Polonja)),

“Rinviju għal deċiżjoni preliminari – Suq intern tal-elettriku – Direttiva 2009/72/KE – Artikolu 3(5) u (7) – Protezzjoni tal-konsumaturi – Dritt tal-klijent, b'osservanza tat-termini u l-kundizzjonijiet tal-kuntratt, li effettivament ikun jista' jbidel faċilment lill-fornitur – Kuntratt ta' provvista tal-elettriku għal żmien determinat u bi prezz fiss konkluz minn impriza żgħira – Penalità kuntrattwali għax-xoljiment antiċipat tal-kuntratt – Ammont tal-penalità li jikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt – Leġiżlazzjoni nazzjonali li tippermetti x-xoljiment 'mingħajr spejjeż u kumpensi għajr dawk li jirriżultaw mill-kontenut tal-kuntratt”

I. Daħla

1. Id-Direttiva 2009/72/KE², li tistabbilixxi regoli komuni għas-suq intern tal-elettriku, tipprevedi, fl-Artikolu 3(5) u (7) tagħha, li meta konsumatur tal-elettriku jkun jixtieq jibdel il-fornitur, b'osservanza tat-termini u tal-kundizzjonijiet tal-kuntratt, dan id-dritt jingħatalu b'mod mhux diskriminatorju fir-rigward ta' spiża, ħidma u żmien, u li jkun jista' jbidel faċilment lill-fornitur.

2. Penalità kuntrattwali applikata fuq impriza żgħira mill-fornitur preċedenti tagħha, minħabba x-xoljiment antiċipat ta' kuntratt ta' provvista tal-elettriku konkluz għal żmien determinat u bi prezz fiss, bl-għan li tibdel il-fornitur, u li l-ammont tagħha jikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt, hija kompatibbli mad-dritt ta' dan il-klijent li jaqleb il-fornitur b'mod effettiv u faċli fis-sens tal-Artikolu 3(5) u (7) ta' din id-direttiva? Din hija, essenzjalment, id-domanda magħmula mis-Sąd Okręgowy w Warszawie (il-Qorti Reġjonali ta' Varsavja, il-Polonja).

¹ Lingwa oriġinali: il-Franċiż.

² Direttiva tal-Parlament Ewropew u tal-Kunsill tat-13 ta' Lulju 2009 dwar ir-regoli komuni għas-suq intern fil-qasam tal-elettriku u li temenda d-Direttiva 2003/54/KE (ĠU 2009, L 211, p. 55).

3. It-talba għal deċiżjoni preliminari tressqet fil-kuntest ta' kawża bejn G sp. z o.o., impriża li timpjega inqas minn 50 persuna (iktar 'il quddiem il-“kumpannija G”), u W S.A., fornitur tal-elettriku (iktar 'il quddiem il-“fornitur W”), dwar il-ħlas ta' penalità kuntrattwali minħabba xoljiment antiċipat tal-kuntratt ta' provvista tal-elettriku li jorbot lil dawn iż-żewġ partijiet.

4. Din il-kawża ser twassal lill-Qorti tal-Ġustizzja sabiex tiddeċiedi, għall-ewwel darba, dwar l-interpretazzjoni tal-Artikolu 3(5) u (7) tad-Direttiva 2009/72. Sabiex tingħata risposta għad-domanda magħmula, għandu jinstab bilanċ, fil-kuntest tal-funzjonament tajjeb tas-suq intern tal-elettriku, bejn, minn naħa, id-dritt mogħti lill-klijent li effettivament ikun jista' jbiddeċel faċilment lill-fornitur u, min-naħa l-oħra, id-dritt tal-fornitur preċedenti li jikseb kumpens għan-nuqqas ta' konsum tal-elettriku li l-klijent kien intrabat li jixtri mingħandu skont kuntratt konkluż għal żmien determinat u bi prezz fiss.

II. Il-kuntest ġuridiku

A. *Id-dritt tal-Unjoni*

1. *Id-Direttiva 2009/72*

5. Skont il-premessi 1, 3, 42, 52 u 57 tad-Direttiva 2009/72:

“(1) Is-suq intern fil-qasam tal-elettriku, li ġie implimentat progressivament fil-Komunità kollha sa mill-1999, għandu l-għan li jipprovdi għażla reali lill-konsumaturi kollha tal-Unjoni Ewropea, kemm jekk ikunu ċittadini kif ukoll jekk ikunu negozji, opportunitajiet ġodda ta' negozju u aktar kummerċ transkonfinali, sabiex jinkiseb titjib fl-effiċjenza, prezzijiet kompetittivi, u standards oġhla ta' servizzi, u għandu l-għan ukoll li jikkontribwixxi għas-sigurtà tal-provvista u s-sostenibilità.

[...]

(3) Il-libertajiet li t-Trattat jiggarantixxi liċ-ċittadini tal-Unjoni — inter alia, il-moviment ħieles tal-merkanzija, il-libertà tal-istabbiliment u l-libertà li jiġu pprovduti s-servizzi — jistgħu jinkisbu biss f'suq miftuħ kompletament, li jippermetti lill-konsumaturi kollha li jagħzlu liberament il-fornituri tagħhom u li jippermetti lill-fornituri kollha biex jikkunsinjaw liberament il-prodotti lill-klijenti tagħhom.

[...]

(42) L-industrija u l-kummerċ kollu tal-Komunità, inklużi l-impriżi żgħar u medji, u ċ-ċittadini kollha tal-Unjoni li jkunu qed igawdu mill-benefiċċji ekonomiċi tas-suq intern għandhom igawdu wkoll minn livelli għolja ta' protezzjoni tal-konsumatur u b'mod partikolari, il-klijenti domestiċi u, fejn l-Istati Membri jkunu jikkunsidraw bħala adatt, l-impriżi ż-żgħar għandhom igawdu wkoll il-garanziji tas-servizz pubbliku [...]. Dawn il-klijenti għandu jkollhom ukoll aċċess għall-għażla, il-ġustizzja, ir-rappreżentanza u għal mekkaniżmi ta' riżoluzzjoni ta' tilwim.

[...]

(52) Il-konsumaturi għandu jkollhom informazzjoni ċara u li tiftiehem dwar id-drittijiet tagħhom rigward is-settur tal-enerġija. [...]

[...]

(57) Il-promozzjoni tal-kompetizzjoni ġusta u ta' aċċess faċli għall-fornituri differenti kif ukoll it-trawwim ta' kapacià għda għall-generazzjoni tal-elettriku għda, għandhom ikunu tal-ogħla importanza għall-Istati Membri sabiex jippermettu li l-konsumaturi jaħtfu bis-sħiħ l-opportunitajiet ta' suq intern liberalizzat tal-elettriku.”

6. L-Artikolu 1 ta' din id-direttiva, intitolat “Suġġett u Kamp ta' applikazzjoni”, jipprovdi:

“Din id-Direttiva tistabbilixxi regoli komuni għall-generazzjoni, it-trasmissjoni, id-distribuzzjoni u l-provvista tal-elettriku, flimkien ma' dispożizzjonijiet għall-harsien tal-konsumatur, bil-għan li jittejjbu u jiġu integrati s-swieq kompetittivi tal-enerġija fil-Komunità. Din tistabbilixxi wkoll ir-regoli li jikkonċernaw l-organizzazzjoni u t-tħaddim tas-settur tal-elettriku, l-aċċess miftuħ għas-suq, il-kriterji u l-proċeduri applikabbli għal sejhat ta' offerti u l-għoti ta' awtorizzazzjonijiet, kif ukoll it-tħaddim ta' sistemi. Id-Direttiva tiddefinixxi wkoll l-obbligi ta' servizz universali u d-drittijiet tal-konsumaturi tal-elettriku u tiċċara l-obbligi tal-kompetizzjoni.”

7. L-Artikolu 2 tal-imsemmija direttiva, intitolat “Definizzjonijiet”, jipprevedi, fil-punti 7, 9 sa 12 u 19 tiegħu:

“Għall-finijiet ta' din id-Direttiva, għandhom japplikaw d-definizzjonijiet li ġejjin:

[...]

7. ‘klijent’ tfisser klijenti bl-ingrossa jew klijenti finali tal-elettriku;

[...]

9. ‘klijent finali’ tfisser klijent li jixtri l-elettriku għall-użu tiegħu;

10. ‘klijent domestiku’ tfisser klijent li jixtri l-elettriku għall-konsum tiegħu fid-dar, esklużi attivitajiet kummerċjali jew professjonali;

11. ‘klijent mhux domestiku’ tfisser kwalunkwe persuna fiżika jew ġuridika li tixtri l-elettriku li ma jkunx għall-użu domestiku tagħha u għandhom ikunu inklużi produtturi u klijenti bl-ingrossa;

12. ‘klijent eliġibbli’ tfisser klijent li jkun hieles li jixtri l-elettriku mill-fornitur tal-għażla tiegħu fis-sens tal-Artikolu 33;

[...]

19. ‘provvista’ tfisser il-bejgħ, inkluż il-bejgħ mill-ġdid, ta' elettriku lill-klijenti;”

8. L-Artikolu 3 tal-istess direttiva, intitolat “Obbligi tas-servizz pubbliku u l-protezzjoni tal-klijenti”, jipprovdi, fil-paragrafi 3 sa 5 u 7 tiegħu:

“3. L-Istati Membri għandhom jiżguraw li l-klijenti domestiċi kollha, u, fejn l-Istati Membri jqisu adatt, l-imprezzi ż-żgħar, (jiġifieri imprezzi b’anqas minn 50 persuna impjegata u b’turnover annwali jew karta tal-bilanċ li ma tkunx taqbeż EUR 10 000 000), ikunu jgawdu servizzi universali, jiġifieri d-dritt li jkunu furnuti b’elettriku ta’ kwalità speċifikata fit-territorju tagħhom bi prezzijiet raġonevoli, kumparabbli faċilment u b’mod ċar, trasparenti u nondiskriminatorji. [...]

4. L-Istati Membri għandhom jiżguraw li l-konsumaturi kollha jkunu intitolati li jkollhom l-elettriku tagħhom ipprovdut minn fornitur, sugġett għal qbil tal-fornitur, irrispettivament f’liema Stat Membru jkun registrat il-fornitur, sakemm li l-fornitur jimxi mar-regoli dwar il-kummerċ u ta’ bilanċ applikabbli. [...]

5. L-Istati Membri għandhom jiżguraw li:

a) fejn konsumatur, filwaqt li jirrispetta l-kondizzjonijiet kuntrattwali, jixtieq li jbidel il-fornitur, il-bidla għandha ssir mill-operatur(i) kkonċernat(i) fi żmien tliet ġimgħat; kif ukoll

[...]

L-Istati Membri għandhom jiżguraw li d-drittijiet imsemmija f’punti (a) u (b) huma mogħtija lill-konsumaturi kollha b’mod mhux diskriminatorju fir-rigward ta’ spiża, ħidma u żmien.

[...]

7. L-Istati Membri għandhom jieħdu l-miżuri adatti biex jipproteġu lill-klijenti finali, u għandhom jiżguraw b’mod partikolari li jkun hemm salvagwardji adegwati biex jipproteġu lill-klijenti vulnerabbli. F’dan il-kuntest, kull Stat Membru għandu jiddefinixxi il-kunċett ta’ klijenti vulnerabbli li jista’ jirreferi għall-faqar enerġetiku u, fost l-oħrajn, għall-projbizzjoni tal-iskonnettar ta’ dawn il-klijenti fi żminijiet kritiċi. L-Istati Membri għandhom jiżguraw li d-drittijiet u l-obbligi marbutin mal-klijenti vulnerabbli jiġu applikati. B’mod partikolari, għandhom jieħdu miżuri biex jipproteġu lill-klijenti finali f’żoni remoti. Dawn għandhom jiżguraw livelli għolja ta’ protezzjoni tal-konsumatur, partikolarment fejn jikkonċerna t-trasparenza dwar termini u kondizzjonijiet kuntrattwali, informazzjoni ġenerali, u mekkaniżmi ta’ soluzzjoni ta’ kwistjonijiet. L-Istati Membri għandhom jiżguraw li l-klijent eliġibbli jkun fil-fatt jista’ jaqleb b’mod faċli għal ma’ fornitur ġdid. Fir-rigward għall-anqas tal-klijenti domestiċi, daww il-miżuri għandhom jinkludu daww stabbiliti fl-Anness I.”

9. L-Artikolu 33 tad-Direttiva 2009/72, intitolat “Ftuħ tas-suq u reċiproċità”, huwa fformulat kif ġej, fil-paragrafu 1 tiegħu:

“L-Istati Membri għandhom jiżguraw li l-klijenti eliġibbli jinkludu:

[...]

c) mill-1 ta’ Lulju 2007, lill-klijenti kollha.”

10. L-Anness I ta' din id-direttiva, intitolat "Mizuri dwar il-protezzjoni tal-konsumatur", jistabbilixxi, fil-punt 1 tiegħu:

"Mingħajr preġudizzju għar-regoli Komunitarji dwar il-protezzjoni tal-konsumatur, b'mod partikolari d-Direttiva 97/7/KE tal-Parlament Ewropew u tal-Kunsill tal-20 ta' Mejju 1997 dwar il-protezzjoni tal-konsumaturi fir-rigward ta' kuntratti li jsiru mill-bogħod ^[3] u d-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur ^[4], il-mizuri msemmija fl-Artikolu 3 għandhom jiżguraw li l-klijenti:

(a) għandhom id-dritt ta' kuntratt mal-fornitur tas-servizz tal-elettriku tagħhom li jispeċifika:

[...]

it-tul tal-kuntratt, il-kundizzjonijiet għat-tiġdid u t-terminazzjoni tas-servizzi u tal-kuntratt u jekk huwiex permess li wieħed jirtira mill-kuntratt bla hlas;

[...]

Il-kondizzjonijiet għandhom ikunu imparzjali u magħrufa sew minn qabel. Fi kwalunkwe każ, din l-informazzjoni għandha tingħata qabel il-konklużjoni jew il-konferma tal-kuntratt. [...]

[...]

e) ma għandhomx iħallsu talli jibdlu l-fornitur;

[...]"

11. Id-Direttiva 2009/72 tħassret u giet issostitwita, b'effett mill-1 ta' Jannar 2021, bid-Direttiva (UE) 2019/944⁵, skont l-ewwel paragrafu tal-Artikolu 72 ta' din tal-aħħar.

2. *Id-Direttiva 2019/944*

12. L-Artikolu 2 tad-Direttiva 2019/944, intitolat "Definizzjonijiet", jipprovdi, fil-punti 16 sa 18 tiegħu:

"Għall-finijiet ta' din id-Direttiva, japplikaw id-definizzjonijiet li ġejjin:

[...]

(16) 'tariffa għat-tmiem tal-kuntratt' tfisser imposta jew penali li l-fornituri jew il-parteciċpanti fis-suq involuti fl-aggregazzjoni jimponu fuq il-klijenti talli jitterminaw kuntratt għall-provvista tal-elettriku jew kuntratt dwar servizz;

³ ĠU Edizzjoni Speċjali bil-Malti, Kapitolu 15, Vol. 3, p. 319.

⁴ ĠU Edizzjoni Speċjali bil-Malti, Kapitolu 15, Vol. 2, p. 288.

⁵ Direttiva tal-Parlament Ewropew u tal-Kunsill tal-5 ta' Ġunju 2019 dwar regoli komuni għas-suq intern għall-elettriku u li temenda d-Direttiva 2012/27/UE (ĠU 2019, L 158, p. 125).

- (17) ‘tariffa marbuta mal-bdil’ tfisser imposta jew penali għall-bdil tal-fornituri jew tal-partecipanti fis-suq involuti fl-aggregazzjoni, inklużi tariffi għat-terminazzjoni tal-kuntratt, li hija imposta direttament jew indirettament fuq il-klijenti mill-fornituri, mill-partecipanti fis-suq involuti fl-aggregazzjoni jew mill-operaturi tas-sistema;
- (18) ‘aggregazzjoni’ tfisser funzjoni mwettqa minn persuna fiżika jew ġuridika li tgħaqqad flimkien tagħbijiet multipli ta’ klijenti jew l-elettriku ġġenerat minn diversi klijenti għall-bejgħ, ix-xiri jew il-bejgħ bl-irkant fi kwalunkwe suq tal-elettriku;”

13. L-Artikolu 12 ta’ din id-direttiva, intitolat “Dritt għall-bdilu regoli dwar tariffi marbuta mal-bdil”, jipprevedi, fil-paragrafi 2 u 3 tiegħu:

“2. L-Istati Membri għandhom jiżguraw li tal-inqas il-klijenti domestiċi u l-intrapriżi ż-żgħar ma jehlu l-ebda tariffi marbuta mal-bdil.

3. B’deroga mill-paragrafu 2, l-Istati Membri jistgħu jippermettu lill-fornituri jew lill-partecipanti tas-suq impenjati fl-aggregazzjoni jimponu fuq il-klijenti tariffi għat-terminazzjoni tal-kuntratt fejn daww il-klijenti volontarjament itemmu kuntratti għal terminu fiss, bi prezz fiss ta’ provvista tal-elettriku qabel dawn ma jkunu mmaturaw, dment li tali tariffi jkunu parti minn kuntratt li l-klijent ikun daħal għalih volontarjament u li tali tariffi jiġu kkomunikati b’mod ċar lill-klijent qabel ma jidhol għall-kuntratt. Tariffi bħal dawn għandhom ikunu proporzjonati u m’għandhomx jeċċedu t-telf ekonomiku dirett għall-fornitur jew il-partecipanti tas-suq impenjat fl-aggregazzjoni li jirriżultaw mit-terminazzjoni mill-klijent tal-kuntratt, inkluż l-ispejjeż ta’ kwalunkwe investimenti magħquda jew servizzi li diġà jkunu ġew provduti lill-klijent bħala parti mill-kuntratt. L-oneru li jiġi pprovat it-telf ekonomiku dirett għandu jkun fuq il-fornitur jew fuq il-partecipanti tas-suq impenjati fl-aggregazzjoni, u l-permissibbiltà tat-tariffi għat-terminazzjoni tal-kuntratt għandha tiġi mmonitorjata mill-awtorità regolatorja, jew minn awtorità kompetenti nazzjonali oħra.”

B. Id-dritt Pollakk

14. L-ustawa – Prawo energetyczne (il-Liġi dwar l-Energija), tal-10 ta’ April 1997⁶, fil-verżjoni tagħha applikabbli għall-kawża prinċipali (iktar ’il quddiem il-“Liġi dwar l-Energija”), tistabbilixxi, fl-Artikolu 4j(3a) tagħha:

“Klijent finali jista’ jxolji kuntratt li jkun ġie konkluz għal żmien determinat u li permezz tiegħu impriża tal-enerġija tipprovdi kombustibbli gassużi jew enerġija, u dan mingħajr ma ġġarrab spejjeż u kumpensi għajr daww li jirriżultaw mill-kontenut tal-kuntratt, billi jibgħat dikjarazzjoni bil-miktub lill-impriża tal-enerġija.”

⁶ Dz. U. tal-1997, Nru 54, punt 348.

15. L-ustawa – Kodeks cywilny (il-Liġi dwar il-Kodiċi Ċivili), tat-23 ta' April 1964⁷, fil-verżjoni tagħha applikabbli għall-kawża prinċipali (iktar 'il quddiem il-“Kodiċi Ċivili”), tipprevedi, fl-Artikolu 483(1) tagħha:

“Il-kuntratt jista' jistipula li l-kumpens għad-dannu li jirriżulta min-nuqqas ta' eżekuzzjoni jew mill-eżekuzzjoni żbaljata ta' obbligu mhux pekunjarju għandu jsir permezz tal-ħlas ta' somma ddeterminata (penalità kuntrattwali).”

16. L-Artikolu 484 tal-Kodiċi Ċivili jipprovdi:

“§ 1. Fil-każ ta' nuqqas ta' eżekuzzjoni jew ta' eżekuzzjoni żbaljata ta' obbligu, tkun dovuta penalità kuntrattwali lill-kreditur sal-ammont previst għal dan l-għan, indipendentement mill-estent tad-dannu mgarrab. Talba għad-danni li teċċedi l-ammont tal-penalità previst ma hijiex ammissibbli, sakemm il-partijiet ma jkunux qablu mod ieħor.

§ 2. Jekk parti sostanzjali tal-obbligu tkun giet eżegwita, id-debitur jista' jitlob tnaqqis tal-penalità kuntrattwali; l-istess japplika jekk il-penalità kuntrattwali tkun manifestament eċċessiva.”

III. Il-kawża prinċipali, id-domandi preliminari u l-proċedura quddiem il-Qorti tal-Ġustizzja

17. Fl-1 ta' Jannar 2010, il-kumpannija G, impriża żgħira rregolata mid-dritt Pollakk li timpjega inqas minn 50 persuna⁸, ikkonkludiet kuntratt ġenerali għal żmien determinat u bi prezz fiss mal-fornitur W, li permezz tiegħu dan intrabat li jipprovdi l-elettriku għal azjenda tal-agrituriżmu li tinsab f'K. (il-Polonja) (iktar 'il quddiem il-“kuntratt inkwistjoni”).

18. Fit-23 ta' Frar 2015, il-kumpannija G u l-fornitur W ikkonkludew ftehim li permezz tiegħu din il-kumpannija ntrabtet li tkompli l-kuntratt inkwistjoni għal perijodu mill-inqas sal-31 ta' Diċembru 2016. F'dan il-ftehim, dawn il-partijiet qablu li huma għandhom id-dritt li jxolju l-kuntratt inkwistjoni permezz ta' preavviż ta' sitt xhur mid-data tal-komunikazzjoni tat-terminazzjoni, li tidhol fis-sehħ fi tmiem is-sena kalendarja u li, fil-każ ta' xoljiment antiċipatta' dan il-kuntratt mill-kumpannija G, il-fornitur W jista' jeżiġi l-ħlas ta' somma li tikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt (iktar 'il quddiem il-“penalità kuntrattwali”)⁹.

19. Fit-30 ta' Jannar 2015, il-kumpannija G ikkonkludiet ma' Z S.A., furnitur ieħor tal-elettriku, kuntratt ta' provvista li jikkonċerna l-istess azjenda tal-agrituriżmu. Fil-25 ta' Frar 2015, dan il-fornitur ieħor, abbażi tal-mandat mogħti lilu mill-kumpannija G, informa lill-fornitur W bil-konklużjoni ta' dan il-kuntratt il-ġdid u, fil-każ li dan tal-aħħar ma kienx jaqbel ma' din is-sitwazzjoni ġdida, ikkomunikalu x-xoljiment tal-kuntratt inkwistjoni.

⁷ Dz. U. tal-1964, Nru 16, punt 93.

⁸ Skont l-Artikolu 3(3) tad-Direttiva 2009/72, “impriża żgħira”, fis-sens ta' din id-direttiva, hija impriża li timpjega inqas minn 50 persuna u li d-dhul mill-bejgħ jew il-karta tal-bilanċ annwali ma tkunx taqbeż EUR 10 000 000.

⁹ Mid-deċiżjoni tar-rinviju jirriżulta li, skont l-Artikolu 4(4) tal-imsemmi ftehim “[f]il-każ ta' xoljiment tal-kuntratti msemmija fl-Artikolu 1 qabel l-iskadenza tat-terminu li għalih ġie konkluż dan il-kuntratt, [il-fornitur W] jimponi fuq il-klijent il-ħlas ta' somma li tikkorrispondi għad-differenza bejn il-valur tal-elettriku ddikjarat mill-klijent fil-paragrafu 1, ikkalkolat skont it-tariffa stabbilita fl-Artikolu 2, u l-valur tal-elettriku kkunsmat minnu sax-xoljiment tal-kuntratt, ikkalkolat skont il-prezz stabbilit fl-Artikolu 2, b'din id-differenza jkollha valur pożittiv”. Barra minn hekk, f'dan il-ftehim, il-kumpannija G iddikjarat ix-xiri minghand il-fornitur W ta' kwantità ta' elettriku speċifikata.

20. Fid-9 ta' Marzu 2016, il-fornitur W baġhat lill-kumpannija G nota ta' debitu bl-ammont ta' 63 959.70 złote Pollakk (PLN) (madwar EUR 15 372 fid-data tat-talba)¹⁰, bħala penalità kuntrattwali, u l-ħlas kellu jsir sa mhux iktar tard mit-23 ta' Marzu 2016. Peress li l-kumpannija G ma għamlitx dan il-ħlas sa din id-data, il-fornitur W, fil-21 ta' Novembru 2016, ippreżenta rikors quddiem is-Saġd Rejonowy dla m. st. Warszawy w Warszawie (il-Qorti Distrettwali tal-Belt ta' Varsavja, il-Polonja) intiz sabiex, abbażi tal-penalità kuntrattwali, din il-kumpannija tiġi kkundannata tħallasha s-somma msemmija iktar 'il fuq, flimkien mal-interessi legali kkalkolati mill-24 ta' Marzu 2016 sad-data tal-ħlas.

21. Permezz ta' sentenza tas-7 ta' Frar 2020, din il-qorti laqgħet dan ir-rikors. Hija qieset b'mod partikolari li, wara l-bidla fil-fornitur tal-elettriku min-naħa tal-kumpannija G, il-kuntratt inkwistjoni kien ġie xolt b'mod anticipat, li kien jawtorizza lill-fornitur W jeżiġi l-ħlas tal-penalità kuntrattwali, fis-sens tal-Artikolu 483(1) tal-Kodiċi Ċivili. F'dan ir-rigward, l-imsemmija qorti qieset li, skont l-Artikolu 484(1) ta' dan il-kodiċi, it-talba għall-ħlas tal-penalità kuntrattwali mressqa minn dan il-fornitur ma kinitx sugġetta għall-prova tal-eżistenza ta' dannu u li din il-penalità kienet ġiet prevista mill-kuntratt inkwistjoni fil-każ ta' bidla fil-fornitur, peress li l-ammont tagħha jikkorrispondi għall-istipulazzjonijiet ta' dan il-kuntratt.

22. Il-kumpannija G appellat minn din is-sentenza quddiem is-Saġd Okręgowy w Warszawie (il-Qorti Reġjonali ta' Varsavja), il-qorti tar-rinviju, billi sostniet, b'mod partikolari, li, f'konformità mal-Artikolu 3(5) tad-Direttiva 2009/72, il-penalità kuntrattwali ma kellhiex tiġi applikata għaliha. Din il-kumpannija sostniet ukoll li l-fornitur W ma għarrab l-ebda dannu reali, iżda kien tilef biss il-vantaġġ li kieku seta' jikseb, li jikkorrispondi għall-volum ta' xiri ta' elettriku li hija kienet iddikjarat. Min-naħa tiegħu, dan il-fornitur sostna li, skont l-Artikolu 484(1) tal-Kodiċi Ċivili, l-ammont tal-penalità kuntrattwali huwa indipendenti mill-ammont tad-dannu imgħarrab.

23. Il-qorti tar-rinviju tirrileva, fl-ewwel lok, li, skont l-Artikolu 4j(3a) tal-Liġi dwar l-Energija, konsumatur finali jista' jxolji kuntratt ta' provvista tal-enerġija għal żmien determinat mingħajr ma jgħarrab spejjeż oħra u kumpensi oħra għajr dawk li jirriżultaw mill-kontenut tal-kuntratt. Din il-liġi ma tistabbilixxi l-ebda kriterju fir-rigward tal-kalkolu ta' dawn l-ispejjeż u kumpensi, peress li ma tinkludi l-ebda riferiment għall-proporzjonalità tagħhom, u ma teskludix il-possibbiltà li jintalab kumpens fil-forma ta' somma f'daqqa. Fil-kuntest tal-libertà kuntrattwali tagħhom, il-partijiet jistgħu jiffissaw l-ispejjeż u l-kumpensi marbuta max-xoljiment anticipat ta' kuntratt ta' provvista tal-elettriku, inkluża l-impożizzjoni ta' penalità kuntrattwali. Tali penalità, fis-sens tal-Kodiċi Ċivili, tkun dovuta lill-kreditur sal-ammont previst għal dan l-għan, indipendentement mill-estent tad-dannu mgħarrab, u ma tistax titnaqqas *ex officio* minn qorti nazzjonali, filwaqt li l-oneru tal-prova jaq' fuq il-parti li tressaq it-talba u li għandha turi li l-ammont tal-penalità huwa eċċessiv. Fir-rigward tal-imprizi żgħar, peress li l-Artikolu 4j(3a) tal-Liġi dwar l-Energija ma jagħmel l-ebda riferiment għall-protezzjoni tal-konsumaturi, in-natura ingusta ta' penalità kuntrattwali ma tistax tiġi eżaminata. Barra minn hekk, din il-liġi ma tipprevedix il-possibbiltà ta' tnaqqis *ex officio* ta' penalità kuntrattwali fir-rigward ta' klijenti professjonali.

24. Din il-qorti tistaqsi jekk il-legiżlazzjoni nazzjonali hijiex konformi mad-dritt tal-Unjoni peress li, skont l-Artikolu 3(5) tad-Direttiva 2009/72, l-Istati Membri għandhom jiżguraw li l-klijenti jingħataw id-dritt li jibdlu l-fornitur tal-elettriku b'mod mhux diskriminatorju fir-rigward ta' spiża, ħidma u żmien. Barra minn hekk, għalkemm il-paragrafu 7 ta' dan l-artikolu jipprevedi li

¹⁰ Mid-deċiżjoni tar-rinviju jirriżulta li l-kuntratt inkwistjoni stabbilixxa bħala PLN 261.06/megawatt siegħa (MWh) (madwar EUR 61.24 fid-data tat-talba) il-prezz tal-elettriku għall-perijodu bejn l-1 ta' Marzu 2015 u l-31 ta' Diċembru 2016 u li l-kumpannija G kellha tixtri mingħand il-fornitur W 245 MWh matul dan il-perijodu, li jwassal għall-ammont totali ta' PLN 63 959.70 (madwar EUR 15 372 fid-data tat-talba), somma li tikkorrispondi għall-penalità kuntrattwali mitluba.

l-klijent eliġibbli għandu effettivament ikun jista' jbidel faċilment lill-fornitur u jindika għalhekk in-neċessità li tinzamm proporzjonalità adegwata fir-rigward tal-ispejjeż, din id-dispożizzjoni la ssemmi penalità u lanqas kumpensi. Jekk il-konsumatur, fil-fatt, jiġi impost fuqu żvantaġġ finanzjarju, il-portata tiegħu ma għandhiex tikkostitwixxi mezz ta' diskriminazzjoni kontra fornituri oħra tal-elettriku, li twassal sabiex il-klijent ma jkollux il-possibbiltà effettiva li jbidel lill-fornitur.

25. L-imsemmija qorti żżid li, għalkemm id-Direttiva 2009/72 hija applikabbli *ratione temporis* għall-kawża prinċipali, id-Direttiva 2019/944, li ssostitwixxiha, ipprovdiet kjarifiki dwar id-dritt ta' bidla hielsa tal-fornitur tal-elettriku, li huma rilevanti għall-interpretazzjoni tal-ewwel direttiva. F'dan ir-rigward, l-istess qorti tirreferi għall-Artikolu 4 u għall-Artikolu 12(3) tad-Direttiva 2019/944, dispożizzjonijiet li jipprovdu li, jekk impriża żgħira tiġi imposta fuqha tariffa minhabba bidla fil-fornitur tal-elettriku, din it-tariffa għandha tkun proporzjonata u ma għandhiex teċċedi t-telf ekonomiku dirett imġarrab mill-fornitur jew mill-partecipant fis-suq involuti fl-aggregazzjoni li jirriżultaw mix-xoljiment tal-kuntratt mill-klijent.

26. Minn dan, l-istess qorti tiddeđu li l-possibbiltà prevista mil-leġiżlazzjoni nazzjonali li tiġi applikata penalità kuntrattwali, indipendentement mill-estent tad-dannu mġarrab, mingħajr kriterji ċari u preċiżi fir-rigward tal-kalkolu ta' din il-penalità, tista' gġib fix-xejn l-għan ta' protezzjoni msemmi fl-Artikolu 3(5) u (7) tad-Direttiva 2009/72 u fl-Artikolu 12(3) tad-Direttiva 2019/944, billi tirrestringi, *de facto*, il-libertà tal-klijent li jxolji l-kuntratt tiegħu ta' provvista tal-elettriku.

27. Il-qorti tar-rinviju teżamina, fit-tieni lok, il-possibbiltà għal fornitur tal-elettriku li jimponi fuq klijent, permezz ta' kuntratt, tariffi għax-xoljiment tal-kuntratt qabel l-iskadenza tiegħu, meta dawn it-tariffi jikkorrispondu, *de facto*, għall-ispejjeż tal-elettriku mhux ikkunsmat sat-tmiem tat-terminu inizjali tal-kuntratt, fid-dawl tal-għan imfittex mid-Direttiva 2009/72 li wiehed ikun jista' jbidel faċilment lill-fornitur, b'mod mhux diskriminatorju u tan-neċessità li jiġi osservat il-prinċipju ta' proporzjonalità. F'dan ir-rigward, din il-qorti tqis li d-Direttiva 2019/944 tipprovd, fl-Artikolu 12(3) tagħha, indikazzjonijiet utli dwar l-interpretazzjoni tal-Artikolu 3(5) u (7) tad-Direttiva 2009/72, billi ma teskludix il-possibbiltà li jiġu imposti tariffi, li għandhom madankollu jkunu proporzjonati. F'dan il-kuntest, l-imsemmija qorti tistaqsi dwar il-legalità ta' dispożizzjonijiet kuntrattwali li jistipulaw li t-tariffi marbuta max-xoljiment antiċipat ta' kuntratt għal żmien determinat jikkorrispondu għal dejn ekwivalenti għall-kwantità ta' elettriku mhux ikkunsmat, li l-klijent seta' potenzjalment juża matul it-tul ta' żmien rimanenti tal-kuntratt, u dwar il-possibbiltà li dawn it-tariffi jiġu kkalkolati b'riferiment għal klawżola tat-tip "take or pay". L-istess qorti tistaqsi jekk tali mekkaniżmu għandux, essenzjalment, l-effett li jostakola t-tibdil effettiv ta' fornitur tal-elettriku. Jekk l-ammont tal-penalità kuntrattwali jikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt, ix-xoljiment antiċipat ta' dan tal-aħħar ikollu konsegwenza għall-klijent simili għal dik tat-tkomplija tar-relazzjoni kuntrattwali mal-fornitur. F'tali sitwazzjoni, klijent li jkun jixtieq ixolji l-kuntratt xorta waħda jagħzel, probabbilment, li jzomm ir-relazzjoni kuntrattwali li huwa jqis sfavorevoli u l-fornitur jiġi aċċertat li ser jikseb, fi kwalunkwe każ, vantaġġ finanzjarju matul it-tul kollu tal-kuntratt. Tali penalità tkun t'fisser li r-riskju finanzjarju kollu tax-xoljiment tal-kuntratt jiġi impost fuq il-klijent u għalhekk tkun manifestament eċċessiva.

28. Il-qorti tar-rinviju tirrileva li, fl-istess hin, il-fornitur tal-elettriku, meta jakkwista klijent, jagħmel diversi spejjeż, bħax-xiri tal-elettriku. Tqum il-kwistjoni dwar kif għandu jiġi kkalkolat it-telf ekonomiku dirett ta' fornitur tal-elettriku fil-każ ta' xoljiment antiċipat tal-kuntratt minn klijent, jiġifieri jekk għandux jittiehed inkunsiderazzjoni l-prezz tal-elettriku użat jew ukoll

il-prezz tal-provvista tas-servizz tat-trażmissjoni jew tad-distribuzzjoni tiegħu. F'dan ir-rigward, sabiex jiġi evitat l-ilment ta' applikazzjoni diskrezzjonali u arbitrarja, filwaqt li jiġi żgurat tqassim ġust tal-oneru tal-prova, u sabiex tiġi żgurata l-konformità tal-leġislazzjoni nazzjonali mad-Direttiva 2009/72, għandu jiġi eżaminat jekk il-metodu ta' kalkolu tat-tariffi marbuta max-xoljiment antiċipat ta' kuntratt ta' provvista tal-elettriku għal żmien determinat u bi prezz fiss għandux ikun espressament previst mid-dispożizzjonijiet tal-Liġi dwar l-Energija.

29. F'dawn iċ-ċirkustanzi, is-Sąd Okręgowy w Warszawie (il-Qorti Reġjonali ta' Varsavja) iddeċidiet li tissospendi l-proċeduri quddiemha u li tagħmel lill-Qorti tal-Gustizzja d-domandi preliminari li ġejjin:

- “1) L-Artikolu 3(5) u (7) tad-Direttiva [2009/72], li jeżiġi li l-eżerċizzju tad-drittijiet tal-konsumatur tal-enerġija (impriza żgħira) fil-każ ta' bidla fil-fornitur tal-enerġija jseħh konformement mal-prinċipju li jiggarantixxi lill-klijenti eliġibbli l-possibbiltà effettiva li jbiddu faċilment lill-fornitur, u li jeżiġi li din il-bidla sseħh b'mod mhux diskriminatorju, fir-rigward ta' spejjeż, investiment jew żmien, għandu jiġi interpretat b'mod tali li jipprekludi l-possibbiltà li tiġi imposta penalià kuntrattwali fuq il-konsumatur tal-enerġija minhabba tmiem ta' kuntratt ta' provvista ta' enerġija konkluz għal żmien determinat fil-każ li l-konsumatur ikollu l-intenzjoni li jbiddel il-fornitur tal-enerġija, u dan mingħajr ma jittiehed inkunsiderazzjoni l-ammont tad-dannu mgarrab (Artikoli 483(1) u 484(1) u (2) tal-[Kodiċi Ċivili]) kif ukoll mingħajr ma l-[Artikolu 4j(3a) tal-Liġi dwar l-Energija] tkun tiddetermina xi tip ta' kriterju għad-determinazzjoni tal-ammont ta' dawn l-ispejjeż u liema tnaqqis għandu jiġu applikat għalihom?
- 2) L-Artikolu 3(5) u (7) tad-Direttiva 2009/72, li jeżiġi li l-eżerċizzju tad-drittijiet tal-konsumatur tal-enerġija (impriza żgħira) fil-każ ta' bidla fil-fornitur tal-enerġija jseħh b'mod mhux diskriminatorju fir-rigward ta' spejjeż, investiment jew żmien, kif ukoll konformement mal-prinċipju li jiggarantixxi lill-klijenti eliġibbli l-possibbiltà effettiva li jbiddu faċilment lill-fornitur, għandu jiġi interpretat fis-sens li jipprekludi interpretazzjoni ta' dispożizzjonijiet kuntrattwali li, fil-każ ta' tmiem tal-kuntratt ta' forniment tal-enerġija qabel l-iskadenza tat-terminu tiegħu konkluz mal-fornitur għal żmien determinat, tippermetti l-ġbir mingħand il-konsumaturi (imprizi żgħar) ta' spejjeż li *de facto* jikkorrispondu għall-prezz tal-enerġija mhux użata sat-tmiem [inizjali] tal-kuntratt konformament mal-prinċipju ta' “take or pay”?”

30. Ġew ipprezentati osservazzjonijiet bil-miktub lill-Qorti tal-Gustizzja mill-Gvern Pollakk u dak Grieg, kif ukoll mill-Kummissjoni Ewropea.

IV. Analizi

31. Permezz taż-żewġ domandi preliminari tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 3(5) u (7) tad-Direttiva 2009/72 għandux jiġi interpretat fis-sens li jipprekludi leġislazzjoni nazzjonali li tipprovdi li, meta impriza żgħira xxolji b'mod antiċipat kuntratt ta' provvista tal-elettriku konkluz għal żmien determinat u bi prezz fiss, sabiex tibdel il-fornitur, din l-impriza tista' tkun obligata thallas penalià kuntrattwali fejn din il-leġislazzjoni tistabbilixxi li din il-penalià tkun dovuta irrispettivament mill-estent tad-dannu mgarrab mill-fornitur preċedenti u għalhekk fejn l-imsemmija leġislazzjoni ma tistabbilixxi l-ebda kriterju għall-kalkolu jew għat-tnaqqis tal-istess penalià u tippermetti li l-ammont ta' din il-penalià jikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt.

32. F'dan il-każ, mid-deċiżjoni tar-rinviju jirriżulta li l-kumpanija G hija impriża żgħira li kkonkludiet il-kuntratt inkwistjoni għall-finijiet tal-provvista tal-elettriku ta' azjenda ta' agriturizmu. Fid-9 ta' Marzu 2016, il-fornitur W talab lill-kumpanija G, skont l-istipulazzjonijiet ta' dan il-kuntratt, thallas penalità kuntrattwali għax-xoljiment antiċipat tal-imsemmi kuntratt sabiex jinbidel il-fornitur, ta' ammont li jikkorrispondi għall-prezz tal-elettriku mhux ikkunsmat li din il-kumpanija kienet intrabtet li tixtri mingħandu sat-tmiem tal-istess kuntratt. Kif turrileva l-qorti tar-rinviju, il-legiżlazzjoni nazzjonali tippermetti x-xoljiment antiċipat ta' kuntratt għal żmien determinat mingħajr spejjeż u kumpensi għajr dawk li jirriżultaw mill-kontenut tal-kuntratt, mingħajr madankollu ma tispeċifika l-kriterji li għandhom jittieħdu inkunsiderazzjoni fir-rigward tal-kalkolu tagħhom, u lanqas ma tipprevedi l-possibbiltà ta' tnaqqis *ex officio* ta' penalità ħlief fuq talba tal-parti kkonċernata, li jkollha l-oneru li tipprova n-natura eċċessiva ta' din il-penalità. Barra minn hekk, skont il-legiżlazzjoni nazzjonali, l-ammont ta' penalità kuntrattwali ma jiddependix fuq dak tad-dannu mgarrab. Din il-qorti tixtieq tkun taf jekk tali legiżlazzjoni hijiex konformi mal-Artikolu 3 tad-Direttiva 2009/72, li jiddetermina b'mod partikolari l-obbligi tal-Istati Membri fir-rigward tal-protezzjoni tal-konsumaturi¹¹, b'mod partikolari mal-paragrafi 5 u 7 ta' dan l-artikolu, li għandhom ma gewx interpretati mill-Qorti tal-Ġustizzja.

33. Preliminarjament, għandu jittfakkar li, skont il-ġurisprudenza stabbilita tal-Qorti tal-Ġustizzja, l-interpretazzjoni ta' dispożizzjoni tad-dritt tal-Unjoni teħtieġ li jittieħdu inkunsiderazzjoni mhux biss il-kliem tagħha, iżda wkoll il-kuntest li fih tinsab kif ukoll l-għanijiet u l-iskop tal-att li tiffirma parti minnu¹².

34. F'dan il-kuntest, fl-ewwel lok, fir-rigward tal-*formulazzjoni* tad-dispożizzjonijiet imsemmija, l-Artikolu 3(5)(a) tad-Direttiva 2009/72 jipprovdi li l-Istati Membri għandhom jiżguraw li, jekk klient ikun jixtieq jibdel il-fornitur, "filwaqt li jirrispetta l-kondizzjonijiet kuntrattwali", din il-bidla għandha ssir mill-operatur jew mill-operaturi kkonċernati fi żmien tliet ġimgħat¹³ u li dan id-dritt jingħata lill-klijenti b'mod mhux diskriminatorju fir-rigward ta' spiża, hidma u żmien. Barra minn hekk, il-paragrafu 7 ta' dan l-artikolu, minbarra l-fatt li jirreferi, *prima facie*, prinċipalment u speċifikament għall-"klijenti vulnerabbli", jipprevedi, b'mod iktar ġenerali, li l-Istati Membri għandhom jiggwarantixxu livell għoli ta' protezzjoni tal-konsumaturi, b'mod partikolari f'dak li jirrigwarda t-trasparenza tat-termini u tal-kundizzjonijiet tal-kuntratti, u jiżguraw li l-"klijent eliġibbli" jkun jista' "jaqleb b'mod faċli għal ma' fornitur ġdid". Dan il-paragrafu 7 jistabbilixxi wkoll li, "[f]ir-rigward għall-anqas tal-klijenti domestiċi," dawn il-miżuri għandhom jinkludu dawk li jinsabu fl-Anness I ta' din id-direttiva.

35. Skont il-punt 2 tal-Artikolu 2 tad-Direttiva 2009/72, "klijent eliġibbli" tfisser klient li jkun ħieles li jixtri l-elettriku mill-fornitur tal-għażla tiegħu fis-sens tal-Artikolu 33 ta' din id-direttiva. F'konformità mal-paragrafu 1(c) ta' dan l-aħħar artikolu, mill-1 ta' Lulju 2007, il-kunċett ta' "klijent eliġibbli" jinkludi "lill-klijenti kollha". Konsegwentement, l-Istati Membri huma obbligati li jiggwarantixxu lill-klijenti kollha, inkluż lil impriża żgħira, irrispettivament mill-vulnerabbiltà tagħhom, il-possibbiltà li effettivament ibiddu b'mod faċli lill-fornitur tal-elettriku.

¹¹ Ara s-sentenza tat-23 ta' Jannar 2020, *Energiavirasto* (C-578/18, EU:C:2020:35, punt 23).

¹² Ara, b'mod partikolari, is-sentenza tat-22 ta' Ġunju 2023, *Pankki S* (C-579/21, EU:C:2023:501, punt 38 u l-ġurisprudenza ċċitata).

¹³ Kif irrilevat il-Kummissjoni fl-osservazzjonijiet bil-miktub tagħha, mid-deċiżjoni tar-rinviju jirriżulta li l-kuntratt inkwistjoni ma kienx jipprevedi terminu ta' xoljiment ta' tliet ġimgħat, iżda wieħed ta' sitt xhur mid-data tal-komunikazzjoni tax-xoljiment li jidhol fis-seħħ fi tmiem is-sena kalendarja. Madankollu, peress li d-domandi magħmula f'din il-kawża ma jirrigwardawx it-tul tat-terminu tax-xoljiment, mhux ser neżamina iktar din il-kwistjoni.

36. Għalhekk, mill-kliem tal-Artikolu 3(5) u (7) tad-Direttiva 2009/72 jirriżulta li l-klijent ta' fornitur tal-elettriku għandu jkun protett meta jkun jixtieq jibdel il-fornitur. Fl-istess ħin, għalkemm dawn id-dispożizzjonijiet ma jsemmux b'mod espliċitu l-possibbiltà li l-fornitur preċedenti jitlob il-ħlas ta' penali ta' kuntrattwali għax-xoljiment antiċipat tal-kuntratt u lanqas, *a fortiori*, ma jindikaw kriterji li għandhom jittieħdu inkunsiderazzjoni sabiex jiġi kkalkolat l-ammont ta' din il-penali, il-paragrafu 5(a) ta' dan l-artikolu jipprovdi li t-termini u l-kundizzjonijiet tal-kuntratti għandhom jiġu osservati.

37. Għaldaqstant, inqis li l-formulazzjoni tal-Artikolu 3(5) u (7) tad-Direttiva 2009/72 ma tistax, b'ħala prinċipju, teskludi li kuntratt ta' provvista tal-elettriku jipprevedi li tiġi applikata penali ta' kuntrattwali għal klijent fil-każ ta' xoljiment antiċipat ta' kuntratt konkluż għal żmien determinat u bi prezz fiss fil-każ li dan il-klijent ikun jixtieq jibdel il-fornitur. Madankollu, konformement ma' dawn id-dispożizzjonijiet, l-ammont ta' din il-penali ma għandux iċaħhad lill-imsemmi klijent mill-possibbiltà li jibdel b'mod effettiv u faċli l-fornitur.

38. Fir-rigward, fit-tieni lok, tal-*kuntest* li fih jaqa' l-Artikolu 3(5) u (7) tad-Direttiva 2009/72, għandu jiġi kkonstatat, l-ewwel, li dan l-artikolu jagħmel, fl-aħhar sentenza tal-paragrafu 7 tiegħu, riferiment għall-miżuri dwar il-protezzjoni tal-konsumaturi elenkati fl-Anness I ta' din id-direttiva, li l-Istati Membri għandhom jadottaw fir-rigward ta' "għall-anqas" il-klijenti domestiċi. Dan l-anness jipprovdi b'mod partikolari, fil-punt 1(a) tiegħu, li l-klijenti għandhom id-dritt ta' kuntratt mal-fornitur tas-servizz tal-elettriku tagħhom li jispeċifika l-eżistenza ta' klawżola ta' xoljiment bla ħlas. Barra minn hekk, skont din id-dispożizzjoni, il-kundizzjonijiet tal-kuntratti għandhom ikunu imparzjali u magħrufa sew minn qabel, u, fi kwalunkwe każ, din l-informazzjoni għandha tingħata qabel il-konklużjoni jew il-konferma tal-kuntratt. Il-punt 1(e) tal-imsemmi anness jippreċiża li l-klijenti ma għandhom iħallsu xejn talli jibdlu l-fornitur. B'hekk, minn dawn id-dispożizzjonijiet jirriżulta li, "[f]ir-rigward għall-anqas tal-klijenti domestiċi", dawn ma għandhom iħallsu l-ebda spejjeż meta jibdlu l-fornitur tal-elettriku, inkluż meta l-kuntratt ta' provvista jkun għal żmien determinat u bi prezz fiss.

39. F'dan il-każ, ma huwiex ikkontestat li l-kumpannija G taqa' taħt il-kunċetti ta' "klijent", "klijent finali" u "klijent eliġibbli", kif iddefiniti rispettivament fil-punti 7, 9 u 12 tal-Artikolu 2 tad-Direttiva 2009/72, iżda wkoll taħt dak ta' "klijent mhux domestiku", fis-sens tal-punt 11 ta' dan l-artikolu, li jsemmi persuna fiżika jew ġuridika li tixtri l-elettriku li ma jkunx għall-użu domestiku tagħha. Fil-fatt, mid-deċiżjoni tar-rinviju jirriżulta li l-kumpannija G, li kkonkludiet il-kuntratt inkwistjoni għall-finijiet tal-provvista ta' azjenda tal-agrituriżmu, kienet qiegħda taġixxi fil-kuntest ta' attività professjonali¹⁴.

40. Fl-istess ħin, din il-kumpannija ma taqax taħt il-kunċett ta' "klijent domestiku", fis-sens tal-punt 10 tal-Artikolu 2 tad-Direttiva 2009/72, iddefinit b'ħala klijent li jixtri l-elettriku għall-użu tiegħu. Barra minn hekk, mid-deċiżjoni tar-rinviju ma jirriżultax li r-Repubblika tal-Polonja kellha l-intenzjoni li testendi l-kamp ta' applikazzjoni tal-Anness I ta' din id-direttiva għall-"klijenti mhux domestiċi". Għaldaqstant, id-dispożizzjonijiet previsti fil-punt 1(a) u (e) ta' dan l-anness ma jidhrux li japplikaw għal klijent mhux domestiku b'ħall-kumpannija G. Minn dan

¹⁴ Fl-osservazzjonijiet bil-miktub tagħha, il-Kummissjoni ssostni li jkun xieraq li jsir riferiment għad-dispożizzjonijiet dwar klawżoli inġusti fil-kuntratti mal-konsumaturi, b'mod partikolari dawk previsti fid-Direttiva 93/13. F'dan ir-rigward, nirrileva li, kif tipprovdi l-ghaxar premessa ta' din id-direttiva, ir-regoli uniformi dwar il-klawżoli inġusti previsti mill-imsemmija direttiva għandhom japplikaw għall-"kuntratti kollha" konklużi bejn "il-bejjieġha jew il-fornituri" u "konsumaturi", kif iddefiniti fl-Artikolu 2(b) u (c) ta' din id-direttiva. Konformement mal-imsemmi Artikolu 2(b), il-kelma "konsumatur" tfisser kull persuna fiżika li, f'kuntratti koperti minn din id-direttiva, tkun qiegħda taġixxi għal skopjiet esterni għall-attività professjonalitaghha (ara, b'mod partikolari, is-sentenza tad-9 ta' Lulju 2020, Raiffeisen Bank u BRD Groupe Société Générale, C-698/18 u C-699/18, EU:C:2020:537, punti 69 u 70 u l-ġurisprudenza ċċitata). Issa, f'dan il-każ, peress li l-kumpannija G aġixxiet fil-kuntest tal-attività professjonali tagħha, ma hemmx lok, fil-fehma tiegħi, li jsir riferiment għad-Direttiva 93/13 fil-kuntest ta' din il-kawża.

jirriżulta li, *a contrario*, għal tali klijent, l-imsemmija direttiva ma teskludix li kuntratt ta' provvista ta' elettriku konkluz għal żmien determinat u bi prezz fiss jista' jipprevedi l-eżistenza ta' penalità kuntrattwali fil-każ ta' xoljiment antiċipat ta' dan il-kuntratt sabiex jinbidel il-fornitur.

41. It-tieni, il-premessa 42 tad-Direttiva 2009/72 tipprovdi li s-setturi kollha tal-industrija u tal-kummerċ tal-Komunità, u b'mod partikolari l-impriżi żgħar u medji, “għandhom igawdu wkoll minn livelli għolja ta' protezzjoni tal-konsumatur”, b'mod partikolari l-klijenti domestiċi, u, fejn l-Istati Membri jkunu jikkunsidraw bħala adatt, l-impriżi ż-żgħar għandhom igawdu wkoll il-garanziji tas-servizz pubbliku. Għaldaqstant, l-użu tal-verb “għandhom”, fil-forma tal-kundizzjonali, juri r-rieda tal-legiżlatur tal-Unjoni li jhalli margni ta' diskrezzjoni lill-Istati Membri billi jagħtihom sempliċiment għażla, u mhux obbligu, li jagħtu lill-impriżi ż-żgħar il-benefiċċju ta' livelli għolja ta' protezzjoni tal-konsumaturi. Hawnhekk ukoll, mingħajr preġudizzju għal sħarriġ mill-qorti tar-rinviju, mid-deċiżjoni tar-rinviju ma jirriżultax li din il-possibbiltà giet implimentata mir-Repubblika tal-Polonja fir-rigward tal-impriżi ż-żgħar. F'tali sitwazzjoni, inqis li din id-direttiva ma tipprekludix li tiġi applikata penalità kuntrattwali fuq impriża żgħira fil-każ ta' xoljiment antiċipat tal-kuntratt ta' provvista tal-elettriku tagħha għal żmien determinat u bi prezz fiss, bl-għan li jinbidel il-fornitur.

42. Barra minn hekk, għandu jiġi rrilevat li d-Direttiva 2019/944, li ħassret u ssostitwixxiet id-Direttiva 2009/72, b'effett mill-1 ta' Jannar 2021, tistabbilixxi b'mod espliċitu, fl-Artikolu 12(2) tagħha, li l-Istati Membri għandhom jiżguraw li “tal-inqas il-klijenti domestiċi u l-*intrapriżi ż-żgħar*”¹⁵ ma għandhom jeħlu “l-ebda tariffi marbuta mal-bdil” tal-fornitur, filwaqt li tipprevedi, fil-paragrafu 3 ta' dan l-artikolu, li, b'deroga, l-Istati Membri jistgħu jawtorizzaw lill-fornituri jew lill-partecipanti fis-suq involuti fl-aggregazzjoni jimponu fuq il-klijenti tariffi għax-xoljiment tal-kuntratt fejn daww il-klijenti volontarjament ixolju kuntratti ta' provvista tal-elettriku *għal żmien determinat u bi prezz fiss qabel l-iskadenza tagħhom*, sakemm tali tariffi jkunu parti minn kuntratt li l-klijent ikun daħal għalih volontarjament u li tali tariffi jiġu kkomunikati b'mod ċar lill-klijent qabel ma jidhol għall-kuntratt.

43. F'dan ir-rigward, minn naħa, il-punt 16 tal-Artikolu 2 tad-Direttiva 2019/944 jiddefinixxi “tariffa għat-tmiem tal-kuntratt” bħala imposta jew penalità li l-fornituri jew il-partecipanti fis-suq involuti fl-aggregazzjoni jimponu fuq il-klijenti li jxolju kuntratt għall-provvista tal-elettriku jew kuntratt dwar servizz u, min-naħa l-oħra, il-punt 17 ta' dan l-artikolu jipprovdi li “tariffa marbuta mal-bdil” tfisser imposta jew penalità għall-bdil tal-fornituri jew tal-partecipanti fis-suq involuti fl-aggregazzjoni, *inklużi tariffi għax-xoljiment tal-kuntratt*, li hija imposta direttament jew indirettament fuq il-klijenti mill-fornituri, mill-partecipanti fis-suq involuti fl-aggregazzjoni jew mill-operaturi tas-sistema. Konsegwentement, din id-direttiva tidistingwi s-sempliċi xoljiment ta' kuntratt ta' provvista minn dak magħmul sabiex jinbidel il-fornitur. Minn dawn id-dispożizzjonijiet jirriżulta li, skont l-imsemmija direttiva, impriża żgħira bħall-kumpannija G għandha d-dritt li xxolji b'mod antiċipat kuntratt ta' provvista tal-elettriku konkluz għal żmien determinat u bi prezz fiss, bl-għan li tibdel il-fornitur, mingħajr ma tħallas tariffi marbuta mal-bdil ta' fornitur u, konsegwentement, tariffi għax-xoljiment.

44. Madankollu, minn naħa, fid-dawl taż-żmien meta seħhew il-fatti tal-kawża prinċipali, id-Direttiva 2019/944 ma tapplikax *ratione temporis* f'dan il-każ. Min-naħa l-oħra, għalkemm din id-direttiva tipprevedi regoli ddettaljati dwar l-ispejjeż li jistgħu jiġu imposti fuq impriża żgħira fil-każ ta' xoljiment antiċipat ta' kuntratt ta' provvista tal-elettriku, tali regoli ma kinux jeżistu, lanqas impliċitament, fil-kuntest tad-Direttiva 2009/72, kif jirriżulta b'mod partikolari

¹⁵ Enfasi miżjuda minni.

mill-punt 41 ta' dawn il-konklużjonijiet. Konsegwentement, fil-fehma tiegħi, id-dispożizzjonijiet tal-Artikolu 12 tad-Direttiva 2019/944 ma jistgħux jiġu applikati b'analogija fil-kuntest ta' din il-kawża¹⁶.

45. It-tielet u fl-aħħar nett, il-premessa 52 tad-Direttiva 2009/72 tindika li l-“konsumaturi”¹⁷ għandu jkollhom informazzjoni ċara u li tinftiehem dwar id-drittijiet tagħhom fir-rigward tas-settur tal-enerġija. Fil-fehma tiegħi, minn din il-premessa jista' jiġi dedott li, f'dan il-każ, meta konsumatur ikollu l-intenzjoni li jakkwista l-elettriku, huwa għandu, qabel il-konklużjoni ta' kuntratt ta' provvista tal-elettriku għal żmien determinat u bi prezz fiss, jiġi informat mill-fornitur b'mod ċar, komplet u trasparenti bl-eżistenza ta' penalità kuntrattwali, bil-kundizzjonijiet tal-applikazzjoni tagħha kif ukoll bil-metodu ta' kalkolu tagħha, peress li l-ammont ta' din il-penalità ma għandux, fid-dawl tal-Artikolu 3(7) tad-Direttiva 2009/72, iċaħħdu mid-dritt tiegħu li jibdel b'mod effettiv u faċli l-fornitur. F'dan il-każ, fil-fehma tiegħi, mid-deċiżjoni tar-rinviju jirriżulta li l-penalità kuntrattwali kienet espressament stabbilita fil-kuntratt inkwistjoni, b'mod iddettaljat, li kien jippermetti lill-kumpannija G tkun taf b'mod preċiż il-metodu ta' kalkolu tagħha u l-fatt li l-ammont tagħha kien jikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt¹⁸.

46. Konsegwentement, il-kuntest li jagħmel parti minnu l-Artikolu 3(5) u (7) tad-Direttiva 2009/72 jikkonferma li, bħala prinċipju, il-kuntratt konkluz bejn fornitur tal-elettriku u impriża zġħira jista' jipprevedi li tiġi imposta fuq din tal-aħħar penalità għax-xoljiment anticipat, sakemm din tkun giet informata b'mod ċar, komplet u trasparenti bl-eżistenza ta' din il-penalità fil-mument tal-konklużjoni tal-kuntratt u li l-ammont tal-imsemmija penalità ma jcaħħadhiex mid-dritt tagħha li tibdel b'mod effettiv u faċli l-fornitur.

47. Fit-tielet lok, l-interpretazzjoni li l-Artikolu 3(5) u (7) tad-Direttiva 2009/72 ma jeskludix l-applikazzjoni fil-konfront ta' impriża zġħira ta' penalità kuntrattwali fil-każ ta' xoljiment anticipat ta' kuntratt ta' provvista ta' elettriku għal żmien determinat u bi prezz fiss, fil-każ li l-Istat Membru ma jkunx estenda fir-rigward ta' dawn l-impriži l-protezzjoni mogħtija lill-klijenti domestiċi, hija sostnuta mill-*għanijiet* imfittxija minn din id-direttiva.

48. Fil-fatt, id-direttiva għandha l-għan, kif jirriżulta mill-Artikolu 1 tagħha, li tistabbilixxi regoli komuni għall-ġenerazzjoni, it-trażmissjoni, id-distribuzzjoni u l-provvista tal-elettriku, kif ukoll dispożizzjonijiet għall-protezzjoni tal-konsumaturi, bil-għan li jittejbu u jiġu integrati s-swieq kompetittivi tal-enerġija fl-Unjoni. F'dan il-kuntest, skont il-ġurisprudenza tal-Qorti tal-Ġustizzja, din id-direttiva hija intiża, essenzjalment, sabiex tistabbilixxi suq intern tal-elettriku miftuħ u kompetittiv, li jippermetti lill-konsumaturi jagħzlu b'mod hieles il-fornituri tagħhom u lil dawn tal-aħħar jipprovdu b'mod hieles il-prodotti tagħhom lill-klijenti tagħhom, tohloq kundizzjonijiet ekwivalenti ta' kompetizzjoni f'dan is-suq, tiżgura s-sigurtà tal-provvista u tiġgieled kontra t-tibdil fil-klima¹⁹.

¹⁶ Ninnota li dispożizzjonijiet analogi għall-Artikolu 3(5) u (7) tad-Direttiva 2009/72 huma preżenti fid-Direttiva 2009/73/KE tal-Parlament Ewropew u tal-Kunsill tat-13 ta' Lulju 2009 dwar ir-regoli komuni għas-suq intern tal-gass naturali u li tħassar id-Direttiva 2003/55/KE (ĠU 2009, L 211, p. 94), li għadha fis-seħh. Ara l-Artikolu 3(3) u (6) tad-Direttiva 2009/73.

¹⁷ Infakkar li, fl-assenza ta' definizzjoni unika fid-dritt primarju, kull att tal-Unjoni dwar il-konsumaturi jinkludi definizzjoni ta' “konsumatur” li tapplika biss għall-att ikkonċernat (ara, f'dan is-sens, il-konklużjonijiet tal-Avukat Ġenerali Pitruzzella fil-kawża YYY. (Kunċett ta' “konsumatur”) (C-570/21, EU:C:2022:1002, punt 32)). Fil-kuntest tad-Direttiva 2009/72, il-kunċett ta' “konsumatur” ma huwiex iddefinit u jidher li għandu tifsira wiesgħa, b'mod partikolari fir-rigward tal-premessa 1 tagħha, li tiddikjara li s-suq intern tal-elettriku għandu l-għan li joffri għażla reali lill-“konsumaturi kollha tal-Unjoni Ewropea, kemm jekk ikunu ċittadini kif ukoll jekk ikunu negozji”.

¹⁸ Ara n-nota f'qiegħ il-paġna 9 ta' dawn il-konklużjonijiet.

¹⁹ Ara s-sentenzi tat-12 ta' Diċembru 2019, Slovenské elektrárne (C-376/18, EU:C:2019:1068, punt 32), u tal-11 ta' Ġunju 2020, Prezident Slovenskej republiky (C-378/19, EU:C:2020:462, punt 22).

49. Konsegwentement, l-għan prinċipali tad-Direttiva 2009/72 jikkonsisti fit-tlestija tas-suq intern tal-elettriku²⁰, li jimplika, b'mod partikolari, l-iżvilupp tal-fornituri tal-elettriku sabiex, fl-aħħar mill-aħħar, jiġu żgurati kundizzjonijiet aħjar ta' provvista għall-konsumaturi. F'dan is-sens, il-premessa 57 tad-Direttiva 2009/72 tipprovdi li l-Istati Membri għandhom jippermettu lill-konsumaturi jieħdu vantaġġ shiħ mill-opportunitajiet ta' suq intern tal-elettriku liberalizzat.

50. F'dan ir-rigward, għandu jiġi rrilevat li l-kuntratti ta' provvista tal-elettriku għal żmien determinat u bi prezz fiss jistgħu jiżguraw il-protezzjoni tal-klijenti billi jiggarrantixxulhom prezz baxx u stabbli tal-elettriku. F'dan is-sens, il-Kummissjoni, fl-osservazzjonijiet bil-miktub tagħha, tagħmel riferiment għal opinjoni tal-Kunsill tar-Regolaturi Ewropej tal-Energija (CEER), tas-17 ta' Mejju 2016, dwar it-tariffi għax-xoljiment antiċipat²¹, li abbażi tagħha tali kuntratti joffru lill-konsumaturi ċ-ċertezza ta' spejjeż tal-enerġija li ma jvarjawx²². Madankollu, bhala korrispettiv għall-konklużjoni ta' tali kuntratt, il-fornitur tal-elettriku garrab diversi spejjeż sabiex jakkwista l-ammont totali ta' enerġija li jeħtieġ biex ikopri l-ħtiġijiet tal-klijent mill-bidu, li, kif innotat miċ-CEER, jinvolvi spejjeż addizzjonali, b'mod partikolari sabiex jipproteġi ruħu kontra l-volatilità tal-ispejjeż fis-suq bl-ingrossa²³. Għalhekk, fil-każ li klijent li jkun ikkonkluda kuntratt għal żmien determinat u bi prezz fiss itemm il-kuntratt b'mod antiċipat, tariffa għax-xoljiment antiċipat tista' tagħmilha possibbli li l-fornitur jikkompensa l-ispejjeż li jirriżultaw minn dan il-kuntratt. Kieku dan ma kienx il-każ, dan il-fornitur jista' jiġi mġieghel jgħaddi fuq il-klijenti kollha tiegħu tali spejjeż u dan jista' jwassal, fl-aħħar mill-aħħar, għal żieda fil-prezzijiet tal-elettriku u għal tnaqqis fl-offerta għall-klijenti²⁴.

51. Konsegwentement, fil-fehma tiegħi, fil-kuntest tad-Direttiva 2009/72, il-karatteristiċi partikolari tal-kuntratti ta' provvista tal-elettriku konklużi għal żmien determinat u bi prezz fiss jimplikaw li t-tariffi fil-każ ta' xoljiment antiċipat jistgħu jidhru ġġustifikati sabiex, fl-aħħar mill-aħħar, tiġi żgurata l-protezzjoni tal-konsumaturi kollha billi jithallew jiksbu prezzijiet iktar baxxi tal-elettriku.

52. Għaldaqstant, f'dan l-istadju tal-analiżi tiegħi, inqis li d-diffikultà prinċipali mqajma minn din il-kawża tinsab fl-ammont tal-penalità kuntrattwali, li għandu jippermetti lill-klijent jibdel b'mod effettiv u faċli l-fornitur preċedenti u jagħti lill-fornitur preċedenti kumpens xieraq sabiex ikopri l-ispejjeż sostnuti sabiex tiġi żgurata l-eżekuzzjoni ta' dan il-kuntratt, inkella jiġi ppreġudikat l-effett utli tad-Direttiva 2009/72.

53. F'dan ir-rigward, il-qorti tar-rinviju ssemmi l-Artikolu 12(3) tad-Direttiva 2019/944 li, fir-rigward tat-tariffi għax-xoljiment antiċipat ta' kuntratt ta' provvista tal-elettriku għal żmien determinat u bi prezz fiss, jipprovdi li dawn l-ispejjeż "m'għandhomx jeċċedu t-telf ekonomiku dirett għall-fornitur". Skont din il-qorti, din id-dispożizzjoni tipprovdi gwida dwar l-interpretazzjoni tal-Artikolu 3(5) u (7) tad-Direttiva 2009/72. Madankollu, fl-ewwel lok, kif ġie rrilevat fil-punt 44 ta' dawn il-konklużjonijiet, id-Direttiva 2019/944 ma hijiex applikabbli *ratione temporis* għall-kawża prinċipali. It-tieni, din id-dispożizzjoni tikkonċerna biss it-tariffi għax-xoljiment ta' kuntratt konkluż għal żmien determinat u bi prezz fiss, u mhux it-tariffi għall-bdil tal-fornitur. It-tielet, fir-rigward tal-impriżi żgħar, id-Direttiva 2019/944 segwiet

²⁰ Sentenza tat-28 ta' Novembru 2018, *Solvay Chimica Italia et* (C-262/17, C-263/17 u C-273/17, EU:C:2018:961, punt 36 u l-ġurisprudenza ċċitata).

²¹ Dan id-dokument jista' jiġi kkonsultat (bl-Ingliż) fl-indirizz li ġej:
<https://www.ceer.eu/documents/104400/-/-/792d2636-53db-f60c-a7b7-7a676f3a28d0>

²² Ara p. 2 tal-Opinjoni taċ-CEER.

²³ Ara p. 2 tal-Opinjoni taċ-CEER.

²⁴ Ara p. 2 tal-Opinjoni taċ-CEER.

approċċ differenti minn dak adottat fil-kuntest tad-Direttiva 2009/72, billi indikat b'mod espliċitu, fil-Artikolu 12(2) tagħha, li l-Istati Membri għandhom jiżguraw li ma jiġux imposti tariffi marbuta mal-bdil tal-fornitur. Għaldaqstant, jiena tal-fehma li d-Direttiva 2019/944 ma tistax isservi bħala referenza għal kawża bħall-kawża prinċipali.

54. Fir-rigward tad-Direttiva 2009/72, għandu jiġi kkonstatat li din ma tinkludi l-ebda indikazzjoni dwar l-ammont tat-tariffi li tista' tħallas impriza żgħira meta tipproċedi bix-xoljiment antiċipat, bl-għan li tibdel il-fornitur, ta' kuntratt ta' provvista tal-elettriku għal żmien determinat u bi prezz fiss, u lanqas dwar il-metodu ta' kalkolu ta' dawn l-ispejjeż. Din id-direttiva għalhekk tħalli lill-Istati Membri marġni ta' diskrezzjoni f'dak li jirrigwarda l-leġiżlazzjoni dwar ir-regolamentazzjoni ta' tali tariffi għax-xoljiment.

55. Konsegwentement, b'risposta għad-domanda tal-qorti tar-rinviju, inqis li leġiżlazzjoni nazzjonali li abbażi tagħha, fil-każ ta' xoljiment antiċipat ta' kuntratt għal żmien determinat u bi prezz fiss minn impriza żgħira, hija dovuta penalià kuntrattwali jkun xi jkun l-estent tad-dannu mgarrab mill-fornitur preċedenti, u barra minn hekk meta din il-leġiżlazzjoni ma tistabbilixxi l-ebda kriterju għall-kalkolu jew għat-tnaqqis tal-imsemmija penalià u tippermetti li l-ammont ta' din il-penalià jikkorrispondi għall-prezz tal-elettriku mhux ikkunsmat sat-tmiem tat-terminu inizjali tal-kuntratt, ma hijiex, minhabba dan il-fatt biss, inkompatibbli mad-Direttiva 2009/72.

56. Madankollu, il-marġni ta' diskrezzjoni mogħti lill-Istati Membri ma jistax ikollu l-effett li jgħib fix-xejn id-dritt li konsumatur effettivament ikun jista' jbidel faċilment lill-fornitur, kif jirriżulta mill-Artikolu 3(5) u (7) ta' din id-direttiva. F'dan ir-rigward, il-qorti tar-rinviju tirreferi għall-ipoteżi ta' penalià li l-ammont tagħha jikkorrispondi għall-prezz tal-elettriku mhux ikkunsmat sat-tmiem tat-terminu tal-kuntratt, b'applikazzjoni ta' klawżola tat-tip "take or pay", "ħu jew ħallas"²⁵. Skont tali klawżola, f'dan il-każ, ix-xerrej għandu l-obbligu li jhallas kompletament jew parzjalment l-elettriku li jkun impenja ruħu li jixtri, irrISPETTIVAMENT minn jekk jużax dan l-elettriku jew le²⁶. Klawżola tat-tip "take or pay", mal-ewwel daqqa ta' għajn, timplika li l-konsumatur jerfa' r-riskji kollha tal-kuntratt ta' provvista li jkun ikkonkluda u huwa deterrent qawwi għax-xoljiment ta' tali kuntratt, sabiex ma jhallasx id-doppju tal-ispejjeż tal-elettriku fil-każ ta' xoljiment antiċipat. Minn dan jista' jiġi dedott li tali klawżola ma hijiex kompatibbli mad-Direttiva 2009/72.

57. Madankollu, inqis li, f'ċerti ċirkustanzi konkreti, ma jistax jiġi eskluż li, fil-kuntest tal-leġiżlazzjoni nazzjonali, meta fornitur ikun garrab diversi spejjeż sabiex jiżgura l-eżekuzzjoni tal-kuntratt għal żmien determinat u bi prezz fiss sat-tmiem tiegħu, b'mod partikolari x-xiri tal-elettriku sabiex ikopri l-bżonnijiet tal-klijent sa mill-bidu, l-ispejjeż imgarrba minn dan il-fornitur minhabba x-xoljiment antiċipat ta' dan il-kuntratt jistgħu effettivament jikkorrispondu għall-ammont li l-klijent kellu jhallas sat-tmiem tal-kuntratt li kieku huwa kien segwa t-twettiq tiegħu b'mod normali.

²⁵ Traduzzjoni libera.

²⁶ Il-klawżola "take or pay", użata ta' spiss fil-kuntratti ta' provvista, b'mod partikolari fis-settur tal-enerġija, għandha tliet karatteristiċi prinċipali, jiġifieri, l-ewwel, natura kumpensatorja sa fejn hija intiza li tagħti kumpens lill-benefiċjarju tagħha minhabba n-nuqqas ta' eżekuzzjoni mill-parti kontraenti tal-obbligi tagħha u li tippermetti li tiġi evitata l-kwistjoni, xi kultant kumplessa, tal-prova tad-dannu u tal-estent tiegħu; it-tieni, natura antiċipata peress li l-partijiet jistabbilixxu *ex ante*, waqt il-konkluzjoni tal-kuntratt, il-penalitajiet dovuti lill-kreditur jekk il-klijent debitur tiegħu ma jwettaqx l-obbligi tiegħu u, it-tielet, in-natura ta' somma f'daqqa li tiehu l-forma ta' ammont fiss jew perċentwali partikolari, stabbilit f'livell għoli hafna sabiex jincentiva d-diliġenza, tal-valur totali tal-beni jew tal-prezz tal-bejgħ. Ara, b'mod partikolari, Kohl, B., *et*, "Les clauses take or pay: des clauses originales et méconnues", *Journal des tribunaux*, 2009, Nru 6354, p. 349 sa 358, b'mod partikolari p. 354 sa 356.

58. F'dan il-każ, hija l-qorti tar-rinviju li għandha tevalwa jekk il-penalità kuntrattwali tiksirx id-dritt tal-kumpanija G li tkun effettivament tista' tbiddel faċilment lill-fornitur, billi tieġu inkunsiderazzjoni ċ-ċirkustanzi konkreti kollha tat-tilwima, b'mod partikolari l-proporzjonalità tal-ammont tal-penalità kuntrattwali, peress li dan l-ammont ma għandux jeċċedi l-kopertura tal-ispejjeż li l-fornitur preċedenti garrab minhabba x-xoljiment antiċipat tal-kuntratt sabiex jiġi evitat arrikkiment indebitu ta' dan il-fornitur²⁷.

59. Fid-dawl ta' dak kollu li ntqal iktar 'il fuq, nipproponi li r-risposta għad-domandi preliminari tkun li l-Artikolu 3(5) u (7) tad-Direttiva 2009/72 għandu jiġi interpretat fis-sens li ma jipprekludix legiżlazzjoni nazzjonali li tipprovdi li, meta impriża żgħira xxolji b'mod antiċipat kuntratt ta' provvista tal-elettriku konkluż għal żmien determinat u bi prezz fiss, sabiex tibdel il-fornitur, din l-impriża tista' tkun obbligata tħallas penalità kuntrattwali fejn l-imsemmija legiżlazzjoni tistabbilixxi li din il-penalità tkun dovuta irrispettivament mill-estent tad-dannu mgarrab mill-fornitur preċedenti u għalhekk fejn din il-legiżlazzjoni ma tistabbilixxi l-ebda kriterju għall-kalkolu jew għat-tnaqqis tal-imsemmija penalità u tippermetti li l-ammont ta' din il-penalità jikkorrispondi għall-prezz tal-elettriku mhux ikkunsmat sat-terminu tat-tmiem inizjali tal-kuntratt, sakemm l-imsemmija impriża tkun giet informata mill-fornitur b'mod ċar, komplet u trasparenti dwar l-eżistenza tal-penalità kuntrattwali, il-kundizzjonijiet tal-applikazzjoni tagħha kif ukoll il-metodu ta' kalkolu tagħha, u sakemm l-ammont ta' din il-penalità ma jcaħħadx lill-istess impriża mid-dritt tagħha li effettivament tkun tista' tbiddel lill-fornitur. F'dan ir-rigward, hija l-qorti nazzjonali li għandha tieġu inkunsiderazzjoni ċ-ċirkustanzi konkreti kollha tal-kawża, b'mod partikolari l-proporzjonalità tal-ammont tal-penalità kuntrattwali, peress li dan l-ammont ma għandux jeċċedi l-kopertura tal-ispejjeż li l-fornitur preċedenti garrab minhabba x-xoljiment antiċipat tal-kuntratt.

V. Konkluzjoni

60. Fid-dawl ta' dak li ntqal iktar 'il fuq, nipproponi li l-Qorti tal-Ġustizzja tirrispondi għad-domandi preliminari magħmula mis-Sąd Okręgowy w Warszawie (il-Qorti Reġjonali ta' Varsavja, il-Polonja) kif ġej:

L-Artikolu 3(5) u (7) tad-Direttiva 2009/72/KE tal-Parlament Ewropew u tal-Kunsill tat-13 ta' Lulju 2009 dwar ir-regoli komuni għas-suq intern fil-qasam tal-elettriku u li temenda d-Direttiva 2003/54/KE,

għandu jiġi interpretat fis-sens li:

ma jipprekludix legiżlazzjoni nazzjonali li tipprovdi li, meta impriża żgħira xxolji b'mod antiċipat kuntratt ta' provvista tal-elettriku konkluż għal żmien determinat u bi prezz fiss, sabiex tibdel il-fornitur, din l-impriża tista' tkun obbligata tħallas penalità kuntrattwali fejn l-imsemmija legiżlazzjoni tistabbilixxi li din il-penalità tkun dovuta irrispettivament mill-estent tad-dannu mgarrab mill-fornitur preċedenti u għalhekk fejn din il-legiżlazzjoni ma tistabbilixxi l-ebda kriterju għall-kalkolu jew għat-tnaqqis tal-imsemmija penalità u tippermetti li l-ammont ta' din il-penalità jikkorrispondi għall-prezz tal-elettriku mhux ikkunsmat sat-terminu tat-tmiem inizjali tal-kuntratt, sakemm l-imsemmija impriża tkun giet informata mill-fornitur b'mod ċar, komplet u trasparenti dwar l-eżistenza tal-penalità kuntrattwali, il-kundizzjonijiet tal-applikazzjoni tagħha

²⁷ F'dan ir-rigward, għandu jinfakkar li l-qorti nazzjonali għandhom jiżguraw li l-protezzjoni tad-drittijiet iggarantiti mill-ordinament ġuridiku tal-Unjoni Ewropea ma twassalx għal arrikkiment indebitu tal-aventi kawża (ara s-sentenza tat-30 ta' Marzu 2023, (Azzjoni diretta kontra l-assiguratur) (C-618/21, EU:C:2023:278, punt 41 kif ukoll il-ġurisprudenza ċċitata).

kif ukoll il-metodu ta' kalkolu tagħha, u sakemm l-ammont ta' din il-penalità ma jcaħħadx lill-istess impriża mid-dritt tagħha li effettivament tkun tista' tbiddel lill-fornitur. F'dan ir-rigward, hija l-qorti nazzjonali li għandha tiegħu inkunsiderazzjoni ċ-ċirkustanzi konkreti kollha tal-kawża, b'mod partikolari l-proporzjonalità tal-ammont tal-penalità kuntrattwali, peress li dan l-ammont ma għandux jeċċedi l-kopertura tal-ispejjeż li l-fornitur preċedenti garrab minhabba x-xoljiment antiċipat tal-kuntratt.